


The Best of Willie Attard
Fl-Okkażjoni t'Għeluq il-52 Sena minn Mewtu



Astratt: Bħala wiehed li nħobb nirriċerka fuq hajjet u hidmet is-surmast Willie Attard, ma jistax jonqos li dis-sena ma nkellimkomx fuq ix-xogħlijiet li kellhom jindaqqew fil-medley 'The Best of Willie Attard' waqt il-kunċert li kellu jsir sentejn ilu fl-okkażjoni tal-50 anniversarju minn mewtu li ġrat fit-3 ta' Marzu, 1970, fl-età ta' kważi 71 sena, peress li huwa tweled fil-11 ta' Mejju, 1899. Dal-medley kien jikkomprensi siltiet minn seba' xogħlijiet originali għall-banda mill-pinna tiegħu ta' bejn l-1928 u l-1956, li jvarjaw minn sempliċi marċi brijużi u iehor funebri, għal bċejjeċ aktar impenjattivi, bħalm'huma d-'Danza Orientale', il-fantasija melodika 'Cuor d'Artista', u l-iScherzo 'I Due Amici', għal dwett bejn żewġ solisti u banda. Magħhom inżidu wkoll il-marcia religiosa 'Regina tal-Paċi'. F'dal-artiklu se nitkellmu wkoll fuq l-element Marjan f'xogħlijietu, aktar u aktar peress li hu kien surmast ta' żewġ baned fejn jiġu ċelebrati l-festa f'għieħ il-Madonna, dik ta' Marija Bambina fil-Mellieħa u l-Assunta fir-Rabat, Għawdex. Nizzi hajr lil Kaptan Mro Twanny Attard talli għoġbu jgħaddili l-partituri biex stajt ninseġ dal-artiklu.

Kliem muftieħ: Mellieħa, Mro Willie Attard, marċ brijuż, 'Cuor d'Artista' – Fantasia melodica (1928); 'I Due Amici – Scherzo (1948); 'Mater Dolorosa' – Marcia funebre (1952); 'Il-Famuża Koppla' – Marċ brijuż (1956); 'Danza Orientale'; 'Willard' – Marċ brijuż (1950); 'Regina tal-Paċi' – Marcia religiosa (1956); University of Malta 'Ġ.F. Abela' Junior College, Għaqda Każini tal-Banda, Soċjetà Mużikali 'San Ġużepp' (Ħamrun), Società Filarmonica 'La Vittoria' (Mellieħa), Soċjetà Filarmonika 'Leone' (Victoria, Għawdex)



L-awtur flimkien ma' Twanny, iben Mro Willie Attard

L-għażla ta' wħud mill-aqwa xogħlijiet ta' Mro Willie Attard (1899-1970) saret minn ibnu Twanny stess, li min-naħa tiegħu ried li jitgħaqqu f' medley wiehed. Għal dal-għan, huwa stedinni – xi ħaġa li jiena lqajt b'qalbi kollha li nagħmel volontarjament – biex indaħħal il-mużika magħżula minnu fil-kopjuter biex din tkun tista' tindaqq mill-banda 'La Vittoria' waqt il-programm li kellu jsir ad unur missieru, fl-okkażjoni fuq imsemmija. F'dal-artiklu jien se nkun qed nitkellem dwarhom skont kif kellhom jinstemgħu wara xulxin fil-medley.

Fejn kien hemm bżonn, židt xi partijiet biex kull bandist seta' jipparteċipa fihom b'mod ugwali peress li xi partituri huma għall-banda sinfonika u oħrajn xi f'it jew wisq ridotti. Hawn taħt hija t-tabella tas-seba' bċejjeċ mużikali li se nitkellmu fuqhom:

	Data	Isem	Ġeneru
1	1928	Cuor d'Artista	Fantasia melodica
2	1948	I Due Amici	Scherzo
3	1952	Mater Dolorosa	Marcia funebre
4	1956	Il-Famuża Koppla	Marċ brijuż
5	?	Danza Orientale	Mużika ballabbli
6	1950	Willard	Marċ brijuż
7	1956	Regina tal-Paċi	Marcia religiosa

L-element Marjan fix-xogħlijiet ta' Mro Willie Attard: Li das-surmast kien devot ħafna tal-Madonna jidher ċar mill-kompożizzjonijiet mużikali tiegħu, fosthom l-Innu l-Kbir 'A Maria Vergine' (1945) għall-banda Mellihija 'La Vittoria', versi tal-Avukat Ġorg Zammit (1908-90). Dal-innu f'forma ta' Kantata bil-vuċijiet iġib id-data tas-7 ta' Lulju 1945. Innu kbir ieħor huwa ddedikat lill-'Madonna tas-Sokkors' (1946), Kerċem, Għawdex, eżegwit għall-ewwel darba f'Lulju tal-1946 fl-okkażjoni tal-100 sena mit-tqegħid tal-ewwel ġebbla tal-Parroċċa. Dal-innu għandu versi tal-poeta Għawdx, Giuseppe Serafin Cutajar (1906-72), kif għandu wkoll l-ieħor li jgħib l-isem ta' 'Alla B.V. Assunta in Cielo', li ndaqq għall-ewwel darba fiż-Żebbuġ, Għawdex, fil-festa ta' Sta Marija t'Awwissu tal-1949. L-istess innu kien indaqq f'Mejju tal-1951 waqt programm mużikali fi Pjazza Savina li kien sar bħala parti mill-festa djoċesana b'tifkira tal-proklamazzjoni tad-domma tal-Assunta. Nhar il-festa tal-Assunta tal-1954 ukoll, iddikjarata bħala s-sena Marjana minn Papa Piju XII, il-Papa tad-Domma tal-Assunta, il-banda 'Leone' wettqet programm li fih indaqq il-*marcia corale* 'Inno a Maria', pinna tal-istess surmast.



Mro Willie Attard (1899-1970) ta' mezza età

Ma' dawn wiehed jista' jzid diversi innijiet għall-Banda 'Leone', fosthom l-innu-marċ 'Ferrihija Jdoqqu l-Qniepen', li żżanżan fil-festa ta' Santa Marija tal-1946, u li skont Bezzina¹: 'L-Innu rnexxa ħafna u l-partitarji tal-Ljun jafu jkantawh mal-banda bl-ament.' Il-kliem huma tal-Kav. Koli Apap (1921-89) – li kien segretarju tal-British Institute f'Għawdex (1946-50) – u li minn vrusu jista' jingħadd bħala wiehed Marjan. L-istess fil-każ tal-innu-marċ l-ieħor, 'Ifraħ, Ifraħ, Belt tas-Sema', li żżanżan għall-festa ta' Santa Marija tal-1947 peress li f'dik is-sena inzerta ħabat anniversarju doppju: għeluq il-50 sena mill-miġja tal-istatwa ta' Santa Marija minn Ruma, u minn meta is-Socjetà ngħatat formalment l-organizzazzjoni tal-festi esterni tal-Assunta. Il-versi huma ta' Giuseppe Serafin Cutajar, u li skont Bezzina²: għadhom jittkantaw minn dawk kollha midħla tal-Ljun sal-lum.' Insemmu wkoll il-marċ reliġjuż, 'Regina tal-Paċi', għall-istess banda, datat l-10 ta' Mejju 1956, u li dwaru se nitkellmu aktar tard fl-istess artiklu.

Kif wiehed jista' jinnota minn dan kollu, tnejn mill-baned li Mro Willie Attard kien imexxi kienu proprju 'La Vittoria' tal-Mellieħa, fejn tiġi ċċelebrata l-festa ta' Marija Bambina, u l-'Leone' t'Għawdex, li f'idejha għandha l-festi ta' barra tal-Assunta. Għaldaqstant, ma setax jonqos li ħafna minn xogħlijietu huma marbutin ma' dal-festi, anki jekk skont ibnu Twanny, kellu devozzjoni kbira wkoll lejn San Ġużepp. Infatti, iż-żewġ baned l-oħra li hu mexxa kienu dik Żebbuġija 'De Rohan' u l-oħra Ġużeppina Hamruniża.

PROGRAMM TAL-KUNĊERT FIS-SALA TAL-KAZIN Wien il-Banda, 14 ta' Jannar, 1954.			
PARTI I			
Inno ta' Mro Dr. A. RITTER GIUSEPPE, I.L.D., President tal-Kazin	QUEEN ELIZABETH II	Attard	Vokali
Honourable Choir u Banda	NABUCCO	Attard	Vokali
Honourable Choir u Banda	BILLS ACROSS THE MEADOW	Attard	Vokali
Honourable Choir u Banda	TIFRIL LI SAN ĠUZEPP	Attard	Vokali
PARTI II			
Honourable Choir u Banda	VISIONE	Attard	Vokali
Honourable Choir u Banda	I LONARDI	Attard	Vokali
J. Zammit Harrison	TOSCA	Attard	Vokali
Hilda Takou	MADAME BUTTERFLY	Attard	Vokali
A. Tappin	SIMON BOCCA NERA	Attard	Vokali
Musical Society	BRIGATA	Attard	Vokali
San Ġużepp	IL MOMENTO MUSICALE	Attard	Vokali
Honourable Choir u Banda	TRAVIATA	Attard	Vokali
Honourable Choir u Banda	IL PISA (MAGGIORI)	Attard	Vokali
Honourable Choir u Banda	I DUE AMICI	Attard	Vokali
Honourable Choir u Banda	I PAGLIACCI	Attard	Vokali
Honourable Choir u Banda	IL BARBIERE DI SIVIGLIA	Attard	Vokali
Honourable Choir u Banda	WILLIAM TELL	Attard	Vokali
Honourable Choir u Banda	WORTHY IS THE LAMB	Attard	Vokali
Honourable Choir u Banda	IL TRONARONE	Attard	Vokali
Dinners u Inno ta' Mro M. W. ATTARD, Director tal-Banda.			
INNO MALTI - GOD SAVE THE QUEEN.			

Parti mill-programm tal-Ġublew tal-Fidda ta' Mro Willie Attard

Cuor d'Artista - Fantasia Melodica: Dwar dax-xogħol bikri ta' Mro Willie Attard, fl-2016 kont ktibt artiklu twil u dettaljat ħafna fil-ktieb tal-festa tal-banda 'La Vittoria', pp.154-6; liema xogħol kien rebħu l-gran diploma u salib tad-deheb f'konkors mużikali internazzjonali, imniedi mill-uffiċċju mużikali 'Nicola Salsano' ta' Nocera Inferiore, qrib il-belt ta' Napli fl-1928. Id-diploma ta' dar-rebħ tinsab imdendla f'inkawtru ġol-kazin ta' banda Ġużeppina Hamruniża.

Scherzo: 'I Due Amici' – Duetto per Quartino in Mi^b e Clarino in Sib. Skont il-Kaptan Mro Twannie Attard, iben il-kompożitur: 'dil-kompożizzjoni nkitbet fl-1948 (sena wara ċelebrazzjonijiet tal-400 sena mit-twelid ta' San Gejtanu), u ndaqqet għall-ewwel darba mill-banda Ġużeppina Hamruniż. (Sfortunatament, Twanny ma jgħidx min kienu s-solisti.) Fl-istess nota hu jgħid li: 'Dil-kompożizzjoni giet

¹ 'Santa Marija: 50 Sena l-Katidral 1956-2006' (Rabat/Goza, Parroċċa tal-Katidral, 2006), p.75.

² Idem, p.81.

traskurata mill-istess Soċjetà, tant li kellu jinstrumentaha mill-ġdid, wara li nstab nukleju sparpaljat ta' xi partijiet; liema xogħol sar fuq inizjattiva tal-istess iben il-kompożitur.'

Id-dwett bejn il-kwartin³ u l-klarinetta bħala solisti u l-banda kien indaqq fit-tieni parti tal-kunċert grandjuż li kien sar fl-okkażjoni tal-Ġublew tal-Fidda ta' Mro Willie Attard bħala surmast direttur tal-banda Ġużeppina Hamruniża li sar fis-sala tal-Każin il-Hamis, 14 t'Ottubru, 1954. Fih kien indaqq ukoll għall-ewwel darba l-'Innu Tifhir lil San Ġużepp – fl-Agunija u fil-Glorja', kompożizzjoni tal-istess surmast. Ta' min jgħid hawnhekk, li ta' seba' snin Willie diġà kien hareġ idoqq għall-ewwel darba bil-kwartin ma' dil-banda, wara li tħarreġ fil-prattika tal-istrument ma' Mro Anton Miruzzi (1867-1944). Kien biss meta ngħaqad mal-banda tal-K.O.M.R. t'14-il sena li beda jdoqq il-klarinetta, u aktar tard is-sassofonu mal-banda 'La Valette', li tiegħu jingħad li kien professur. Tant hu hekk, li hu kien daqq solo f'biċċa xogħol tas-surmast direttur Mro Cardenio Botti (1890-1973) waqt programm bandistiku li kien sar mill-banda msemmija fl-10 ta' Jannar, 1926. Willie kien jiffirma parti wkoll minn dil-Banda meta telgħu l-Italja u kisbu r-rebħ tal-konkurs internazzjonali ta' Como.



Mro Attard jidderiegi 'l banda 'La Vittoria' tal-Mellieha

L-imghallem tiegħu, Mro Antonio Miruzzi, ukoll kien kiteb xi haġa simili għal daż-żewġ strumenti tal-injam, il-kapriċċ 'I Due Birichini' (Iż-Żewġ Brikkuni), u jista' jagħti l-każ li Attard kien influwenzat minn dax-xogħol, jew aktar minn hekk, ġieli daqq fih bħala wiehed miż-żewġ solisti. Izda dan ma kienx l-uniku xogħol ta' Miruzzi. Nghidu aħna, għall-banda Filarmonica Melitensis 'La Valette', imwaqqfa mill-Maltin ta' Tuneż, kien ikkompona l-'Cavatina⁴ nell'Opra "Attila", variata per Clarinetto Sib', bid-data tat-28 ta' Ġunju, 1895. Dax-xogħol ta' Miruzzi hu bbażat fuq silta meħuda mill-opra *Attila* ta' Giuseppe Verdi (1813-1901), opra fi prologu u tlitt atti, fuq librett ta' Temistocle Solera (1815-78).

It-tabella t'hawn taht turi fid-dettall kif inhu mqassam l-iScherzo 'I Due Amici', fejn għandek mhux anqas minn 13-il taqsima, immarkati skont l-ittri tal-prova li nsibu fl-partitura. Fit-tieni kolonna nsibu l-għadd ta' battuti li hemm f'kull waħda minnhom, segwita minn oħra li tindika t-temp bit-Taljan, li aktar minn sempliċi ġiri, huwa turija t'espresjoni wkoll, kif insibu f'xogħlijiet klassiċi ta' xeħta romantika. Ir-raba' kolonna turina, li għalkemm it-tonalità ġenerali hija dik in *Mib* Maġġuri, hafna mill-passaġġi li jiġu wara l-introduzzjoni jimmodulaw lejn kjavi ġirien tagħha, u huwa biss fl-aħħar ħames ittri (G-K) li terġa' tmur lura. L-aħħar kolonna tagħti deskrizzjoni ta' kull passaġġ fiex jikkonsisti. Ix-xogħol kollu huwa desritt bħala skerz, li fil-mużika jindika wiehed qasir u ta' natura ċajtiera, u li nsibuh imħaddem għall-ewwel darba fix-xogħlijiet Beethovenjani, u minn kompożituri oħrajn li ġew warajh, fosthom Chopin, li kiteb erbgħa minnhom għall-pjanu:

Scherzo: 'I Due Amici' – Duetto per Quartino in <i>Mib</i> e Clarino in <i>Sib</i>				
Taqsima	Battuti	Temp	Tonalità	Deskrizzjoni
a	001-014	? ⁵	<i>Mib</i> Maġġuri	Introduzzjoni
b	015-021	<i>Un Poco Meno</i>		
A	022-032	<i>Imo Tempo</i>		Episodju 1

³ Il-kwartin jiġi hu ż-żgħir tal-klarinetta, bl-istess mod bħalma l-ottavin jiġi mill-flawt, u għaldaqstant, leħnu hu irraq u aktar penetranti. Kemm il-klarinetta, kif ukoll il-kwartin, jitrassponu, jiġifieri n-noti li jdoqqu jinstemgħu differenti minn dawk miktubin. U bilhaqq, l-isem ta' dal-istrument m'għandu x'jaqsam xejn ma' xi kwart tin, dak il-frott artab b'qoxra ħarxa ħadrani bil-vjola mlahħam li jikber kullimkien.

⁴ Arja operistika ta' natura qasira u sempliċi.

⁵ Fil-partitura mhux imniżzel.

B	033-051	<i>Andante Mosso</i>	Lab Maġġuri	Arjetta
C	052-068	<i>Allegro Giusto</i>		Kapriċċ zġhir
D	069-076	<i>Allegro</i>	Fa Maġġuri	Assjem
E	077-087	<i>Largo</i>	Sib Maġġuri	Arja (parti a) + kadenza 1
F	088-099	<i>Allegro Moderato Assai</i>		Arja (parti b) + kadenza 2
G	100-108	<i>Largo come prima</i>	Mib Maġġuri	Arja (parti a) + kadenza 1
H	109-119	<i>Allegro Moderato Assai</i>		Arja (parti b) + kadenza 2
I	120-135	<i>Un Poco Più Mosso</i>		Episodju 2
J	136-144	<i>Allegro Vivo</i>		Assjem
K	145-179	<i>Tempo di Mazurka</i>		Final allegruż

Fil-qosor kemm jista' jkun, fl-introduzzjoni, is-solisti jidhlu jdoqqu mill-ewwel fl-unisonu, u jibqgħu sejrjn hekk anki f'taqsimi A, li hija waħda episodika peress li ma fihex materjal tematiku, imma li jagħti ħjiel skerzuż. F'B jonqos it-temp, fejn is-solisti jaqsmu l-arjetta bejniethom – silta li normalment titkanta f'xi opra, u li f'dal-każ hi waħda zġhira. Taqsimi C hija kkaratterizzata mis-semikromi, nofshom legati u oħrajn stakkati, min-naħa tas-solista fl-unisonu, fi stil kapriċċjuż –tip ta' mużika ħafifa u fuq tagħha. Il-kelma 'assjem' f'taqsimi D tffisser li l-banda sħiħa qiegħda ddoqq f'daqqa u bil-qawwi, f'dak li aħna nsibuh bħala orchestral *tutti*, filwaqt li s-solisti jmorru għal waqt ta' mistrieħ. Dal-passaġġ fi stil ta' fanfarra mhux wieħed tematiku, u li jservi biss t'introduzzjoni għal taqsimi E. Għall-medley ittiedu biss taqsimiet B u C.

E-F, it-tnejn in Sib Maġġuri, għandhom jittiedu flimkien peress li bejniethom jiffurmaw solo twil fuq il-klarinet. L-arja hija maqsuma f'biċċejn, fejn kull waħda tintemm b'kadenza li fiha tintwera l-ħila teknika tal-istrumentalist. F'xogħol bħalm'hu dan, dal-passaġġ hu ferm importanti peress li fih is-solista huwa mistenni li johroġ l-espressjoni l-aktar għolja. G-H, ħlief għat-tonalità, huwa l-istess f'kolli bħal E-F, bid-differenza li did-darba l-arja tindaqq mill-kwartin. Fl-ittra I nsibu t-tieni episodju, bis-solisti jpaċċu bejniethom bħal żewġt iħbieb. U b'hekk niġu għall-aħħar parti ta' dax-xogħol, dak li aħna nsejnhu l-gran final, fejn fl-introduzzjoni tiegħu tidhol il-banda fl-assjem, li min-naħa tagħha tbiddel il-burdata mil-lejl għan-nhar. Fl-aħħar taqsimi, immarkat fit-temp ta' mazurka – żifna bejn polka u valz – is-sinjala ta' mizura saħansitra jeqleb għal wieħed triplu sempliċi, u fejn partijiet minnha huma replikati, u bil-volumi jeqilbu minn estrem għall-iehor f'ħakka t'għajn. Bħas-soltu, l-aħħar battuti jservu ta' koda, fejn il-banda sħiħa tingħaqad mas-solista f'girja waħda lejn tmiem li jhallik bla nifs.

Mater Dolorosa – Marcia Funebre: Ix-xogħol iġib id-data tal-4 ta' Marzu 1952 u li nkiteb il-Ħamrun. L-aħħar paġna tal-partitura hija awtografata u gġib l-istess data ta' dik li hemm fil-frontispizju. Forsi waħda mir-raġunijiet il-għala Attard kiteb ftit marċi funebri huwa l-fatt li fil-Ħamrun, raħal twelidu, ma toħroġx il-purċissjoni tal-Ġingħa l-Kbira, imma ssir biss il-festa devota tad-Duluri mingħajr daqq ta' trombi, kif ukoll il-pellegrinaġġ bl-istatwa mirakoluża tar-Redentur.

Biss, fost il-ftit li ħarġu mill-pinna tiegħu nsibu wieħed bl-isem ta' 'Alla Memoria di Francesco Portelli', ispirat mit-tragedja fatali ta' Ħondoq ir-Rummien. Nhar it-30 t'Ottubru 1948, luzzu li kien fi triqtu lejn Għawdex, inqabad f'maltempata u għereq, fejn 23 persuna tilfu ħajjithom, fosthom tmienja li kienu mix-Xewkija. In-niket li waqa' fuq raħalhom kien hekk kbir, li fit-3 ta' Novembru tal-istess sena sar funeral nazzjonali li fih daqqet il-banda 'Leone'. Dan għaliex, fost il-vittmi kien hemm bandist tal-post, Franġisku (Ċikku) Portelli. Mro Willie Attard kien ilu erba' snin imexxi 'l dil-Banda Għawdxija meta inkitbet dil-paġna sewda. Minbarra daż-żewġ marċi funebri,




tiegħu għandna wkoll erba' oħra: 'La Morte del Mio Padre'⁶; 'Lacrime e Fiori'; 'Stabat Mater'; u 'Venerdi Santo'.

It-tabella t'hawn taht turi kif inhu mqassam dal-març, li ma fihx is-soltu introduzzjoni fil-bidu peress li din tinqabad fl-ewwel replika, u li tiegħu mill-ewwel żewġ battuti tal-'Innu tal-Passjoni' bħala melodija tradizzjonali Maltija. Il-març jinbena fis-soltu forma binarja, fejn l-ewwel parti tikkompreni tliet taqsimiet, il-koll replikati. It-trio, min-naħa tiegħu, għandu fanfarra pjuttost twila bħala introduzzjoni. Fi tmiem it-tieni volta tiegħu, hemm immarkata 'Da Capo' (D.C.) li jfisser li l-març irid jerga' jindaqq minn fuq nett. Nissuspetta iżda, li bħalma jigri f'xogħlijiet klassiċi, il-passaġġi fl-ewwel taqsima ma jridux jiġu rreplikati biex il-març ma jtulx iżżejjed. F'dal każ, it-trio jista' jirreplika ruħu peress li qsajjar, u mat-tieni darba jmur fit-tielet volta biex jagħlaq biha. Il-març huwa in Sib Minuri, tonalità komda ħafna għall-banda, u li dlonk tfakkarna fil-març l-ieħor ta' Chopin fl-istess kġavi.

Marcia Funebre: Mater Dolorosa (1952)			
Taqsimi	Battuti	Tonalità	Deskrizzjoni
A	00 ⁴ -18 [19 ²]	Sib Minuri	L-ewwel replika
B	193-27 [28]		It-tieni replika
C	29-36	Reb Maġġuri	It-tielet replika
Trio	37-41 ³		Introduzzjoni
	41 ⁴ -57 [58]	Sib Minuri	Replika

Għad li taqsima A fiha 18-il battuta, it-tnejn tal-bidu huma biss introduzzjoni, filwaqt li l-bqija tagħhom jiffurmaw sentenza ta' 16, imqassma f'żewġ partijiet indaqs. Fl-ewwel nofs, klarinetti u althorns idoqqu l-melodija, bil-kurunetti jingħaqdu magħhom nofs triq. Fit-tieni parti l-mużika tibda tiela' permezz ta' krexxend, filwaqt li r-ram jinseg kontrapunt mimli semikromi. Dal-valuri qosra jibqgħu jippersistu fit-tieni replika (B), biż-żewġ naħat, injam u ram, iwieġbu 'l xulxin antifonalment. Dal-passaġġ jindaqq kollu bil-qawwi. Taqsima C toffri ċertu hlewwa peress li tmur fil-kġavi maġġuri, fejn is-sentenza tinqasam f'biċċtejn, bit-tieni parti twieġeb l-istqarrija tal-oħra. Fit-triju terġa' l-kġavi tal-bidu, u bl-ewwel parti tiegħu bil-melodija fuq il-klarineti u l-ewfonji, akkumpanjati bl-iskwilli min-naħa tal-istrumentini. Fit-tieni parti mbagħad, jidhol kulhadd, bis-soltu kontromelodija fuq ir-ram. Fil-medley nisimgħu biss it-triju.



Frontispizju tal-partitura tal-març funebri 'Mater



Il-famūza koppla 1956

Il-Famūza Koppla – Març Brijuż: Għad li dal-març m'għandu l-ebda bżonn t'introduzzjoni mad-dilettanti tal-festi u l-marçi, għax jinsab tista' tgħid għand kull banda li hawn fil-gżejjer Maltin, fl-2016 kont kiibt artiklu twil ħafna fil-ktieb tal-festa tal-banda Gużepina Hamruniża, pp.205-35, bl-isem ta' 'Il-Ġrajja tal-Famūza Koppla (60 Anniversarju)'. Dal-març kien ispirat direttament mid-diversi ġrajjet li għaddew minnhom il-Ħamruniżi li wasslu għall-bini tal-koppla tal-knisja parrokkjali tal-Ħamrun, li giet proprju

⁶ Dal-març funebri b'dal-isem jinsab fl-arkivju tal-banda 'San Filep' ta' Haż-Żebbuġ. Għad li minn ismu wiehed jista' jkollu xi forma ta' 'hjel ta' meta seta' nkteb, mhux bilfors li Attard kien idedikah tabilhaqq lil missieru Beneditt. Il-ħaġa stramba hi kif dal-març funebri spicċa għand il-banda 'San Filep' meta Attard għamel xi żmien surmast direttur tal-banda 'De Rohan' bejn April u Awwissu tal-1932.

inawgurata nhar l-Għid il-festa liturġika ta' San Gejtanu, fis-7 t'Awwissu, 1956. F'Għawdex ukoll, dal-marċ hu magħruf bħala 'Il-Famuża Telgħa' mal-partitarju tal-Ljun. Fil-medley nisimgħu biss il-famuż triju tiegħu.

Danza Orientale: Minbarra l-marċi brijużi u funebri sbieħ li ħallielna Mro Willie Attard insibu wkoll mużika f'bosta generi oħra, fosthom dik ballabbli, bħalma hi diż-żifna orjentali; f'liema stil mużikali kien iħobb jesperimenta ħafna. Waħda mis-serati li kont tellajt fis-sede tas-Socjeta' Ġużepina Ħamruniża fit-3 ta' Marzu, 2014, kienet proprju f'għieħu, fl-okkażjoni t'għeluq il-45 sena minn mewtu, u li għaliha attendew ħafna nies, fosthom uliedu bin-nisa tagħhom. Fl-istess serata, neputih, Dr Stephen Attard, daqq biċċtejn xogħol sbieħ fuq il-pjanu: il-'Fantasia in Re Minore' ta' Mozart u t-tielet movement (*Menuetto ed Allegro*) mis-Sonata Nru 7 in Re Maġġuri ta' Beethoven. Dal-pjanu kien jikkomponi fuqu nannuh, u kien ġie ddonat 'l-każin fejn kien surmast għal ħafna snin mill-familja Attard. Għal dil-okkażjoni jiena kont ikkomponejt ukoll 'Kartolina Ġużepina: *Traumerei*' bħala omaġġ lilu, li ndaqet għall-ewwel darba dakinhar stess minn grupp ta' mużiċisti mharrġin sew, għall-akkumpanjament tal-pjanu.



L-attendanza numeruża li attendiet għas-serata f'għieħ Mro Willie Attard



Dr. Stephen Attard qed idoqq fuq il-pjanu ta' nannuh

Fis-serata, li fiha id-'Danza Orientale' indaqet sħiħa, kont iddiskrivejt ix-xogħol kif ġej: Il-mużika hi magħmula minn diversi taqsimiet aktarx irreplikati, b'karattur differenti minn xulxin, u kollha mhawrin tajjeb f'dawk li huma ritmi u melodiji ta' xeħta orjentali. Element li jispikka sew fih hu l-użu tal-istrumenti tal-perkussjoni, fosthom il-qniepen u t-tnajbar, li bil-ħoss uniku tagħhom jagħtuh laqta aktar senswali; tant li bla ma trid, il-mużika ġġiegħlek tqum u tiżfen magħha. Fil-medley imsemmi nisimgħu parti ġmielha minn dax-xogħol.

Willard – Marċ Brijuż: Dwaru ktibt f'ħafna tul fil-ktieb tal-festa ta' Marija Bambina tas-sena l-oħra, pp.141-3, maħruġ mill-Banda 'La Vittorja', fejn għidt li kien iżżanzan fil-festa ta' San Gejtanu, il-Ħamrun tal-1950 waqt programm mużikali ta' lejlet il-festa li dari kien isir ħdejn il-knisja parrokkjali. It-titlu tal-marċ ġabu minn ismu stess: **Will(ie) + (Att)ard**. Fil-medley jinstema' biss it-triju bir-replika miegħu.

Reġina tal-Paċi – Marcia Religiosa: Il-partitura hija awtografata u ġġib id-data tal-10 ta' Mejju 1956 (lejlet jum għeluq sninu, u sena qabel ma' ddimetta minn surmast taż-żewġ baned, dik Ħamruniża u l-oħra Mellihija, minħabba raġunijiet ta' saħħa). Il-marċ inkiteb espressament għall-banda 'Leone' t'Għawdex u huwa ddedikat lill-Madonna bħala s-Sultana tal-Paċi. Għall-anqas mill-partitura, wieħed ma jistax jgħid jekk tal-innu reliġjuż kinux sarulu xi versi biex jitkanta, u jekk iva, ta' min huma. Jista' jkun li dan inkiteb apposta f'xi waħda mill-okkażjonijiet marbutin mal-għoti tal-istatwa ta' Sta Marija 'l-Katidral fl-istess sena. Infatti, fit-29 t'April, il-vara ta' Sta Marija kienet telqet mill-każin għal Pjazza Savina, u minn hemm għall-Katidral, akkumpanjata minn daqq t'innijiet Marjani. Aktar tard fl-istess jum, il-banda 'Leone' kienet nisġet programm vokali-strumentali fi Pjazza t-Tokk taħt id-direzzjoni ta' Mro Willie Attard. Jidher li ċ-



Santa sabiha bix-xbieħa tar-Reġina tal-Paċi

ċelebrazzjonijiet baqgħu sejrjn matul il-bqija tas-sena.

It-tabella t'hawn taħt turi t-taqsim tiegħu fis-soltu forma binarja, fejn l-ewwel parti jerga' tieħu l-forma ternarja miż-żgħar peress li fiha tliet taqsimiet: introduzzjoni u żewġ passaġġi replikati, kollha b'tonalità għaliohm. Għad li fil-partitura m'hemmx immarkat it-temp, wiehed jassumi li jrid jimxi bil-mod u devot kif jixraq 'il kull innu Marjan. F'dik li hija tonalità ġenerali, il-kompożitur esperimenta mhux hażin peress li hi waħda progressiva, li tmur minn waħda għall-oħra, u ma tispicċax fl-istess waħda li tkun bdiet fiha. L-innu jindaqq f'temp kwadru plu sempliċi.

Marcia Religiosa: Reġina tal-Paċi (1956)			
Taqsim	Battuti	Tonalità	Deskrizzjoni
A	01-08	Fa Maġġuri	Introduzzjoni
B	09-16 [17]	Fa Minuri	L-ewwel replika
Ċ	18-28	Lab Maġġuri	It-tieni replika
Trio	28-29	Reb Maġġuri	Introduzzjoni
	30-59 [60]		Replika



Fil-qosor, fl-introduzzjoni (A) għandna sentenza ta' tmien battuti, imqassma f'erba' frażijiet, bl-istess forma melodika u disinn ritmiku. Fl-ewwel replika (B) il-mużika tmur fil-kjavi minuri, fejn il-melodija prinċipali hija msieħba minn waħda kontriha min-naħa tar-ram. Hija tibda bil-mod hafna (*pianissimo*), u mbagħad tiftaħ ftit ftit il-volum min-nofs tas-sentenza 'l quddiem. Fit-tieni replika (Ċ), li hija l-itwal mit-tliet taqsimiet, għandha mill-istess hjata omofonika tal-ewwel taqsim, fejn anki l-frażijiet jibnew bl-istess mod. Id-differenza qiegħda fl-akkumpanjament ġej min-naħa tal-korni u t-trumbuni, akkumpanjati wkoll mit-tanbur. Il-bummijiet

fuq il-katuba u t-tifqigh fuq il-pjatti jkomplu jzidu mad-drammaticizzazzjoni ta' dal-passaġġ in *Lab* li jrid jindaqq kollu bil-qawwi.

U b'hekk niġu għat-triju, li min-naħa tiegħu jiftaħ b'introduzzjoni qsajra ta' żewġ battuti fuq ir-ram fl-unisonu, akkumpanjat biss minn roll fuq il-katuba. Fih innifsu, it-triju, miktub fil-kjavi eleganti ta' *Reb Maġġuri*, u bil-frażijiet jibnew kollha *in aria*, għandu forma ternarja miż-żgħar, fejn fl-ewwel parti (b.30⁴-43³) toħroġ il-ħlewwa tal-melodija fir-reġistru medjan tal-klarineti diviżi, fl-unisonu mal-kurunetti, filwaqt li r-ram jinseg il-kontromelodija. Fit-tieni parti mbagħad (b.43⁴-51³), il-melodija prinċipali tmur għand ir-ram, bil-kumplament tal-banda takkumpanja b'ritmu stil l-overtura Franċiża. Fit-tielet u l-aħħar parti (b.51⁴-59 [60]) terġa' l-melodija li kellna fil-bidu, jew aħjar, it-kompliġa tagħha, li twassal biex it-triju jirreplika ruħu. Minn dax-xogħol ħadna t-triju tiegħu biss għall-medley.



Dal-artiklu qed jitwassal lill-qarrejja Mellihin fl-okkażjoni tal-festa titolari ta' Marija Bambina li ta' kull sena tiġi solennement iċċelebrata f'dar-raħal, u fl-okkażjoni tat-52 anniversarju mill-mewt ta' Mro Willie Attard.

Errata corrige: Fl-artiklu tiegħi tas-sena l-oħra 'Il-Marċ Willard tas-Surmast Willie Attard', pp.141-3, bi żvista niżzilt is-sena 1895 minflok 1899 bħala d-data ta' twelidu.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)